

## ठळक बातम्या

- स्मार्ट आणि इंटेलिजंट योजनेच्या पहिल्या टप्प्यात सुमारे साडेतीन हजार गावं स्मार्ट आणि इंटेलिजंट करण्याची मुख्यमंत्र्यांची घोषणा
- अखिल भारतीय विधिमंडळ पीठासीन अधिकाऱ्यांच्या दोन दिवसीय परिषदेचं केंद्रीय गृहमंत्री अमित शहा यांच्या उपस्थितीत उद्घाटन
- गेल्या आठवड्यात सर्वत्र झालेल्या जोरदार पावसामुळे राज्यातल्या धरणांमधला पाणीसाठा ८२ टक्क्यावर पोहोचला

## आणि

- क्रिकेटपटू चेतेश्वर पुजारा याची आंतरराष्ट्रीय क्रिकेटमधून निवृत्ती

<><><><><>

नागपूर जिल्ह्यात सातनवरी इथं उभारलेल्या समृद्ध गावाच्या धर्तीवर या योजनेच्या पहिल्या टप्प्यात राज्याच्या प्रत्येक तालुक्यात १० गावं, याप्रमाणे सुमारे साडेतीन हजार गावं स्मार्ट आणि इंटेलिजंट करण्यात येतील, अशी घोषणा मुख्यमंत्री देवेंद्र फडनवीस यांनी आज केली. प्रायोगिक तत्वावर आधुनिक तंत्रज्ञानाधारित सुविधा उपलब्ध असलेल्या सातनवरी गावातून या योजनेचा प्रारंभ फडनवीस यांच्या हस्ते झाला, त्यावेळी ते बोलत होते. आत्मनिर्भर भारताच्या दिशेनं पुढे जात आधुनिक तंत्रज्ञानाचा प्रभावी वापर करून शेती, आरोग्य, शिक्षण अशा महत्त्वाच्या क्षेत्रांमधल्या १८ सेवा या गावात उपलब्ध करून दिल्याचं फडनवीस यांनी नमूद केलं. या सेवांचा योग्य वापर करून येत्या वर्षभरात सातनवरी गावानं देशातलं सर्वात प्रगतीशील गाव म्हणून नावलौकिक मिळवावा, अशी अपेक्षा त्यांनी व्यक्त केली.

<><><><><>

स्वातंत्र्यप्राप्तीप्रमाणेच देशाची लोकशाही अबाधित ठेवणं हेही महत्वाचं असून विठ्ठलभाई पटेल यांनी भारतीय संकल्पनांवर आधारित लोकशाहीचा पाया घालण्याचं काम केलं, अस केंद्रीय गृहमंत्री अमित शाह यांनी म्हटलं आहे. त्यांनी आज नवी दिल्लीत अखिल भारतीय विधिमंडळ पीठासीन अधिकाऱ्यांच्या दोन दिवसीय परिषदेचं उदघाटन केलं, त्यावेळी ते बोलत होते. देशाच्या संसदेची आणि पीठासीन अधिकाऱ्यांची प्रतिष्ठा राखणं महत्वाचं असून विधिमंडळ ही जनतेचा आवाज पोहोचवण्याचं माध्यम बनायला हवी, असं ते म्हणाले....

### होल्ड बाईट शहा

देशाच्या केंद्रीय कायदेमंडळाचे पहिले अध्यक्ष म्हणून विठ्ठलभाई पटेल यांनी पदभार स्वीकारल्याच्या घटनेला १०० वर्ष पूर्ण झाल्याच्या निमित्तानं ही परिषद दिल्ली विधानसभेत आयोजित केली आहे. देशभरातल्या २९ राज्यं विधानसभांचे अध्यक्ष आणि ६ राज्यांच्या विधानपरिषदेचे सभापती तसेच उपसभापती या परिषदेत सहभागी होणार आहेत. यावेळी शाह यांनी विठ्ठलभाई पटेल यांचे जीवन, संसदीय योगदान आणि देशाच्या संसदीय इतिहासावर आधारित प्रदर्शन तसंच माहितीपटाचं उदघाटन केलं. विठ्ठलभाई पटेल यांच्यावर काढलेल्या विशेष टपाल तिकीटाचं अनावरण शहा यांनी यावेळी केलं.

<><><><><>

शेती क्षेत्रात कृत्रिम बुद्धिमत्तेचं नवं पर्व सुरू झालं असून शेतकऱ्यांनी या तंत्रज्ञानाचा वापर करण्यावर भर द्यावा, तसंच विषमुक्त सेंद्रिय शेतीकडं वळावं, असं आवाहन उपमुख्यमंत्री अजित पवार यांनी केलं आहे. पुण्यात आयोजित महाराष्ट्र राज्य द्राक्ष बागाईतदार संघाच्या पासष्टाव्या वार्षिक अधिवेशनात ते बोलत होते. राज्यात द्राक्ष उत्पादन वाढावं यासाठी द्राक्ष बागाईतदार संघाच्या माध्यमातून करण्यात येणारं कार्य उल्लेखनीय असल्याचं त्यांनी सांगितलं.

राज्यातले शेतकरी केंद्रबिंदू मानून सरकार काम करत आहे, असं कृषीमंत्री दत्तात्रय भरणे यावेळी म्हणाले. द्राक्ष उत्पादक शेतकऱ्यांची उत्पन्नाची पातळी वाढवण्यासाठी सरकारच्या माध्यमातून विविध योजना राबवण्यात येणार असल्याची माहिती त्यांनी दिली.

<><><><><>

डीआरडीओ अर्थात संरक्षण संशोधन आणि विकास संघटनेनं काल दुपारी साडेबारा वाजता ओदिशा किनाऱ्याजवळ आय ए डी डब्लू एस अर्थात एकात्मिक हवाई संरक्षण शस्त्रप्रणालीची पहिली यशस्वी उड्डाण चाचणी केली. या बहुस्तरीय स्वदेशी शस्त्र प्रणालीमध्ये जमिनीतून आकाशात मारा करणारी क्षेपणास्त्र प्रणाली, कमी पल्ल्याची प्रगत हवाई संरक्षण क्षेपणास्त्र प्रणाली आणि लेसर-आधारित निर्देशित ऊर्जा शस्त्र यांचा समावेश आहे. संरक्षण मंत्री राजनाथ सिंह यांनी आय ए डी डब्लू एस च्या यशस्वी चाचणी बद्दल डी आर डी ओ, सशस्त्र दलं तसंच उद्योग क्षेत्राचं अभिनंदन केलं.

<><><><><>

भारतीय स्टेट बँकेनं रिलायन्स कम्युनिकेशनची खाती बनावट म्हणून घोषित केल्यानंतर आता बँक ऑफ इंडियानंही या कंपनीची कर्ज खाती बनावट म्हणून घोषित केली आहेत. या कंपनीनं कर्जाची रक्कम वळवणं आणि नियमांचं उल्लंघन केल्याचे आरोप बँकेनं केले आहेत.

<><><><><>

गेल्या आठवड्यात सर्वच भागांत झालेल्या जोरदार पावसामुळे राज्यातल्या धरणांमधला पाणीसाठा ८२ टक्क्यांवर पोहोचला असून, गेल्या वर्षीच्या तुलनेत त्यात १२ टक्क्यांनी वाढ झाली आहे. राज्यात मागच्या वर्षी या काळात सुमारे ७० टक्के इतका पाणीसाठा होता. यंदा राज्यातले २० मोठे प्रकल्प १०० टक्के भरले आहेत. नागपूर, अमरावती, छत्रपती संभाजीनगर, नाशिक, पुणे आणि कोकण

विभागात असलेल्या सर्वच धरणांचा पाणीसाठा सरासरीपेक्षा चांगलाच वाढला आहे. गेल्या वर्षी याच दिवसात या विभागांमधल्या धरणांमध्ये सुमारे ३० टक्के एवढा कमी पाणीसाठा होता. कायमच दुष्काळाच्या छायेत असलेल्या मराठवाड्यातही यंदा ७५ टक्के पाणीसाठा जमा झाला आहे.

<><><><><>

सोलापूर जिल्ह्यातल्या उजनी धरणाचे १६ दरवाजे ३ फुटानं उघडले आहेत. हे धरण १०४ टक्के भरलं असून या धरणात दोंडवरून २० हजार क्युसेक, आणि स्थानिक परिसरातून १५ हजार क्युसेक आवक आहे. त्यामुळं उजनी धरणातून भीमा नदीत आता ४५ हजार क्युसेकचा विसर्ग सोडून देण्यात आला आहे.

दरम्यान, दोंडवरून येणारा विसर्ग कमी झाल्यानं उजनीतून भीमा नदीत सोडलेला विसर्गही कमी केला आहे. त्यामुळे आज सकाळी ११ वाजेपर्यंत पंढरपुरातला पूर ओसरून स्थिती पूर्वपदावर आल्याची माहिती धरण व्यवस्थापनानं दिली आहे.

<><><><><>

भारतीय क्रिकेट संघातील फलंदाज चेतेश्वर पुजारा यानं आंतरराष्ट्रीय क्रिकेटच्या सर्व प्रकारातून निवृत्ती जाहीर केली आहे. क्रिकेटनं मला अमूल्य संधी, अनुभव, ध्येय आणि प्रेम दिलं तसंच माझ्या राज्य आणि देशाचं प्रतिनिधित्व करण्याची संधी दिली अशा शब्दात पुजारानं समाजमाध्यमावर आपल्या भावना व्यक्त केल्या. प्रत्येक चांगल्या गोष्टीला शेवट असतो, निवृत्त होताना माझ्या मनात कृतज्ञतेची भावना आहे, असं पुजारा म्हणाला.

चेतेश्वर पुजारानं १०३ कसोटी क्रिकेट सामन्यात ४३ पूर्णांक ६० च्या सरासरीने ७ हजार १९५ धावा केल्या. यात १९ शतकं आणि ३५ अर्धशतकांचा समावेश आहे.

<><><><><>

कझाकस्तानमध्ये सुरु असलेल्या सोळाव्या आशियाई नेमबाजी स्पर्धेत भारतीय नेमबाज ऐश्वर्य प्रताप सिंग तोमर याने ५० मीटर एअर रायफल श्री पोझिशन प्रकारात सुवर्ण पदक जिंकलं आहे. चीनच्या वेन्यू झाओने रौप्य पदक जिंकलं तर जपानच्या नाओया ओकाडाने कांस्यपदक जिंकलं. यापूर्वी याच स्पर्धेच्या ५० मीटर एअर रायफल श्री पोझिशन प्रकाराच्या सांघिक गटात ऐश्वर्य प्रताप सिंग तोमर, चैन सिंग आणि अखिल शेओरन यांच्या संघानं रौप्य पदक जिंकलं.

<><><><><>

गोंदिया शहरात आज वर्षा मॅरेथॉनचं आयोजन करण्यात आलं. वर्षा मॅरेथॉनचं यंदाचं दुसरं वर्ष असून जवळपास साडेतीन ते चार हजार स्पर्धक या स्पर्धेत सहभागी झाले होते.

<><><><><>

संत श्री गजानन महाराज यांच्या ११५ व्या पुण्यतिथीनिमित्त बुलढाणा जिल्ह्यातील शेगाव इथं आज सकाळपासून भाविकांनी गर्दी केली आहे. यानिमित्तानं आजपासून पाच दिवस चालणाऱ्या ऋषी पंचमी महोत्सवाला सुरुवात झाली असून महोत्सवात विविध धार्मिक कार्यक्रमांचं आयोजन करण्यात आलं आहे. हा महोत्सव २८ ऑगस्टपर्यंत चालणार आहे.

<><><><><>

नागपुरात महात्मा फुले संशोधन आणि प्रशिक्षण संस्था अर्थात 'महाज्योती'नं राबवलेल्या 'हरित संकल्प' मोहिमेअंतर्गत नरेंद्र नगर परिसरात आज दीड हजार रोपांची लागवड करण्यात आली. यावेळी कॅप्टन डॉ लक्ष्मीकांत कलंत्री, राष्ट्रपती पुरस्कार विजेते सहाय्यक पोलीस आयुक्त नरेंद्र हिवरे, महाज्योती चे पदाधिकारी, तसेच इतर मान्यवर उपस्थित होते.

<><><><><>

गोंदिया शहरात आज काळ्या, पिवळ्या आणि केशरी रंगांच्या मारबतीची मिरवणूक काढण्यात आली. शहरातल्या अनेक भागातून मोठ्या उत्साहात ही मिरवणूक निघाली. अनेक ठिकाणी देखावे उभारण्यात आले होते. मिरवणूकीत युवक मोठ्या संख्येनं सहभागी झाले होते.

<><><><><>

येत्या दोन दिवसात कोकणात बहुतांश ठिकाणी पाऊस पडण्याची शक्यता आहे. तुरळक ठिकाणी जोरदार पाऊस पडेल. किनारपट्टीवर सोसाट्याचा वारा वाहण्याचा अंदाज आहे. मध्य महाराष्ट्रात काही ठिकाणी, विदर्भात बऱ्याच ठिकाणी, तर मराठवाड्यात तुरळक ठिकाणी मेघगर्जनेसह पावसाची शक्यता आहे.

//<><><><><> //